



QORTI ĊIVILI - PRIM'AWLA

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Numru: 24

Rikors Numru 1212/2021 NC

Kummissarju tat-Taxxi

vs.

IC Consultants Limited

Illum 30 ta' Mejju 2022

Il-Qorti,

Rat ir-Rikors (*a fol. 1 et seq.*) ipprezentat fid-9 ta' Dicembru 2021 mill-Kummissarju tat-Taxxi (minn issa 'l quddiem imsejjaħ ir-*"rikorrent"*) li jgħid hekk:

"Illi d-Direttiva tal-Kunsill 2010/24/UE dwar l-Assistenza Reċiproka għall-Irkupru ta' Talbiet li għandhom x'jaqsmu ma' Taxxi, Dazji u Miżuri Oħra tas-16 ta' Marzu 2010, tippromwovi u tirregola l-kollaborazzjoni bejn Stati Membri fir-rigward ta'

irkupru ta' taxxa u/jew dazju dovuta minn debituri ta' Stat Membru partikolari li jinsabu f'territorju ta' Stat Membru ieħor, u mizuri oħra;

Illi din id-Direttiva giet implimentata fil-Liġi ta' Malta permezz tal-Ordni ravożat fl-Avviż Legali Nru. 153 tas-sena 2012 liema Avviż Legali daħal fis-seħħ fl-ewwel (1) ta' Jannar 2012 u jippermetti lil Ministru responsabbli għall-Finanzi u għax-Xogħol, bħala l-awtorita' kompetenti, sabiex jiġbor taxxa dovuta fi Stati Membri oħra fejn id-debitur jinsab ġewwa Malta;

Illi ai termini tad-Direttiva imsemmija, l-awtorita' kompetenti tal-Finlandja, ossija l-awtorita' applikanti, għamlet talba għall-assistenza lill-esponent Kummissarju tat-Taxxi, f'isem il-Ministru responsabbli għall-Finanzi u għax-Xogħol, sabiex l-esponent jirkupra taxxa li hi dovuta lill-istess awtorita' applikanti;

Illi l-kumpanija intimata għandha taxxa dovuta lill-awtorita' applikanti tal-Finlandja fl-ammont ta' ħdax-il-elf, mitejn ħamsa u erbgħin Ewro, u erbgħa u tletin ċenteżmi (€11,245.34), kif jidher mill-Istrument Uniformi li jippermetti Infurzar hazw anness u immarkat bħala Dok. 'A', oltre interessi skont il-liġi;

Illi l-kumpanija intimata hija indikata li tinsab ġewwa Malta u għalhekk l-esponent qed jiproċedi sabiex jirkupra l-ammont hazw fuq imsemmi stante li l-imsemmi dejn qed jitqies daqslikieku kien dejn dovut lill-Gvern ta' Malta ai termini tal-Artikolu 9 tal-imsemmi Avviż Legali;

Illi l-esponent hu sodisfatt illi fir-rigward ta' din it-talba ta' irkupru ġew imħarsa r-reqwiżiti rilevanti kollha tal-imsemmija Direttiva;

Illi, madanakollu, l-kumpanija intimata għandha dritt għal traduzzjoni tal-istess dokument anness f'waħda mill-lingwi ufficċjali tal-Unjoni Ewropea jew ta' Malta. Fir-rigward ta' dan qiegħed jiġi allegat dokument ma' dan ir-rikors, u immarkat bħala Dok. 'B' sabiex l-kumpanija intimata tkun specifikament

infurmata illi tali rikjesta għandha ssir fi żmien sebat (7) ijiem mid-data ta' notifika ta' l-imsemmija dokument anness.

Għaldaqstant u in vista tas-suespost, l-esponent umilment jitlob lil din l-Onorabbli Qorti sabiex, ai termini tas-sub-artikoli 9(6) u (7) tal-imsemmi Avviż Legali, fl-ewwel lok tordna li kopja ta' dan ir-rikors flimkien mad-dokumenti hawn annessi u mmarkati bħala Dok. 'A' u Dok. 'B', jiġu notifikati lill-kumpanija intimata skont id-dispożizzjonijiet rilevanti tal-Kapitolu 12 tal-Liġijiet ta' Malta, u fit-tieni lok sabiex tordna r-registrazzjoni tad-dokument hawn anness u mmarkat bħala Dok.'A' bħala kopja ufficċjali tagħha, sabiex tali dokument jikkostitwixxi titolu eżekuttiv."

Rat id-dokumenti eżebiti u l-atti proċesswali kollha ta' dan il-każ.

Rat id-digriet tagħha tat-23 ta' Diċembru 2021 (a fol. 16), f'liema digriet il-Qorti appuntat ir-Rikors promutur għas-smiġh għas-seduta tat-23 ta' Frar 2022 u fejn ordnat ukoll notifika tal-istess Rikors lil IC Consultants Limited (minn issa 'l quddiem imsejja s- "soċjeta' intimata") b'għoxrin jum żmien min-notifika biex tressaq ir-Risposta tagħha.

Rat illi s-soċjeta intimata giet notifikata bil-proċedura tal-affissjoni u pubblikazzjoni u minkejja li giet hekk notifikata, mhux talli hadd ma deher in rappreżentanza tas-soċjeta' intimata, talli l-istess soċjeta' intimata naqset li tippreżenta Risposta fiż-żmien lilha mogħti skont id-digriet tat-23 ta' Diċembru 2021 hawn fuq imsemmi u għalhekk is-soċjeta' intimata giet meqjusa li hija kontumaċi.

Semgħet, fis-seduta tad-19 ta' Mejju 2022, lill-Avukat Vanessa Mizzi tagħti d-depożizzjoni tagħha in rappreżentanza tar-rikorrent.

Ikkunsidrat

Illi din il-proċedura hija talba għall-implimentazzjoni tad-Direttiva tal-Kunsill 2010/24/UE dwar L-Assistenza Reċiproka Għall-Irkupru Ta' Talbiet Li Għandhom X'Jaqsmu Ma' Taxxi, Dazji u Mizuri Oħra, liema Direttiva giet implimentata fil-liġi ta' Malta

permezz ta' Avviż Legali 153 tal-2012 (Legislazzjoni Sussidjarja 460.08 tal-Liġijiet ta' Malta).

Illi din il-Qorti tinsab sodisfatta li f'dan il-każ ġew segwiti r-rekwiżiti tad-Direttiva tal-Kunsill 2010/24/UE u tal-Avviż Legali 153 tal-2012.

Decide

Ghaldaqstant, il-Qorti tilqa' t-talbiet tar-rikorrent Kummissarju tat-Taxxi u tordna li ssir ir-registrazzjoni tad-dokument anness mar-Rikors promutur u mmarkat bhala Dok. "A" bhala kopja ufficjali tieghu sabiex tali dokument jikkostitwixxi titolu eżekuttiv.

Bl-ispejjeż kollha ta' din il-proċedura kontra s-socjeta' intimata.

Onor. Dr. Neville Camilleri
Imħallef

Alexia Attard
Deputat Registratur